



வில்லிபாரதம்

*வான்பெற்ற நதிகமழ்தாள் வணங்கப் பெற்றேன்
 மதிபெற்ற திருவுளத்தால் மதிக்கப் பெற்றேன்
 தேன்பெற்ற துழாய் அலங்கல் களப மார்பும்
 திருப்புயமும் தைவந்து தீண்டப் பெற்றேன்
 ஊன்பெற்ற பகழியினால் அழிந்து வீழ்ந்தும்
 உணர்வுடன்நின் திருநாமம் உரைக்கப் பெற்றேன்
 யான்பெற்ற பெருந்தவப்பேறு என்னை அன்றி
 இருநிலத்தில் பிறந்தோரில் யார்பெற் றாரே. *

— வில்லிபுத்தூரார்

பொருள்: “அன்று உலகினை அளப்பதற்கு நீ திருவடையைத் தூக்கியபோது, நான்முகன் உன் திருவடையைத் தன் கமண்டல நீரால் வழிபாடு செய்தான். அதுவே ஆகாய கங்கையாகியது. அத்தகைய திருவடிமலரை யான் வணங்கும் பேறுபெற்றேன். குளிர்ச்சியான மதியினைத் தோற்றுவித்த உன் திருவுள்ளத்தால் ஒருபொருளாகக் கருதப்பெற்று யான் உயர்வுபெற்றேன். தேன்கமழும் துளசி மாலையும் சந்தனமும் அணியப்பெற்ற நின் திருத்தோள்களால் என்னைத் தழுவியதனால் பேரின்பம் கொண்டேன். அருச்சுனனுடைய கூரிய அம்பினால் துளைக்கப்பெற்று வலிமையிழந்து நான் வாடினாலும் உணர்வு உடையவனாகி உன்னுடைய திருப்பெயரை உரைக்கும் பேறுபெற்றேன். நான் பெற்ற பெரும்பேறு இவ்வுலகில் யார்தாம் பெற்றார்?” எனக் கூறிக் கன்னன், கண்ணனைப் போற்றி வணங்கினான்.

சொற்பொருள்: வான்பெற்ற நதி - கங்கையாறு; துழாய் அலங்கல் - துளசிமாலை; களபம் - சந்தனம்; புயம் - தோள்; தைவந்து - தொட்டுத்தவி; ஊன் - தசை; பகழி - அம்பு; நாமம் - பெயர்; இருநிலம் - பெரிய உலகம்.

ஆசிரியர் குறிப்பு

பெயர் : வில்லிபுத்தூரார்

தந்தையார் : வீரராகவர்

ஆதரித்தவர் : வக்கபாகையை ஆண்ட வரபதி ஆட்கொண்டான்

காலம் : பதினான்காம் நூற்றாண்டு

நூல் குறிப்பு : வில்லிபாரதம் பத்துப் பருவம் கொண்டது. நாலாயிரத்து முந்நூற்றைம்பது விருத்தப் பாடலால் ஆனது. இப்பாடல், வில்லிபாரதத்தில் எட்டாம் பருவமாகிய கன்னபருவத்தில் இடம்பெற்றுள்ளது.

மாதிரி வினாக்கள்

அ) புறவயவினாக்கள்

1. பொருள் எழுதுக.

- | | | |
|------------------|-------------------|--------------------|
| 1. களபம் = _____ | 3. துழாய் = _____ | 5. அலங்கல் = _____ |
| 2. புயம் = _____ | 4. பகழி = _____ | 6. நாமம் = _____ |

2. பிரித்து எழுதுக.

- | | |
|------------------------|-----------------------|
| 1. திருவுளம் = _____ | 3. இருநிலம் = _____ |
| 2. திருப்புயம் = _____ | 4. பெருந்தவம் = _____ |

3. கோடிட்ட இடத்தை நிரப்புக.

- வில்லிபாரதத்தைப் பாடியவர் _____ .
- வில்லிபுத்தூராரை ஆதரித்தவர் _____ .

ஆ) குறுவினாக்கள்

- வில்லிபுத்தூரார் - குறிப்பு எழுதுக.
- தான்பெற்ற பெரும்பேறாகக் கன்னன் கூறியது என்ன ?